



Ngaahi Kaungāme'a 'i he Mālōlō Si'í

Na'e 'ikai sai'ia 'a Seisoni he va'inga soká 'o hangē ko e tamaiki kehé.

Fai 'e Gayle Kinney-Cornelius
(Makatu'unga 'i ha talanoa mo'oni)

Ihe taimi mālōlō si'í 'a e akó 'i he 'aho kotoa pē, na'e tangutu 'a Seisoni 'i ha lalo 'akau malumalu 'o lau ha tohi. Na'e va'inga soka ha tokolahi 'o e toenga 'o e fānaú. Ne va'inga 'a Seisoni mo kinautolu kimu'a, ka na'e 'ikai ke ne fu'u sai'ia ai. Na'e 'ikai ke fu'u sai 'ene lelé pe ko hono 'akahi e fo'i pulú. Pea na'e 'ikai ke ne ongo'i fiemālie 'i he'ene feohi mo ha fānau tokolahi mo 'enau kaikailá.

Ka na'e 'ikai sai'ia 'a Seisoni ia he ongo'i tuenoá mo 'ikai kau atú. Na'e hangē na'e fu'u fiefia lahi e toenga 'o e fānaú! Na'á ne fie fiefia foki mo hono ngaahi kaungāme'a.

'I ha 'aho 'e taha 'i he mālōlō si'í, ne hanga hake 'a Seisoni mei he'ene tohi. Na'á ne fakatokanga'i 'a e tangutu 'a Keila 'i ha tēpile kai, 'o laukonga. Hili iá na'á ne fakatokanga'i 'oku 'akahi 'e Ma'ake ha fo'i maka ki ha holisi. Ko e hā na'e 'ikai ke nau va'inga soka ai 'o hangē ko e ni'ihī kehé?

'I he 'aho hono hokó, ne toe siofi pē 'e Seisoni. Na'e laukonga 'a Keila 'i he tēpile kai, 'o hangē pē ko e 'aneafí. Na'e tangutu 'a Ma'ake 'i he kelekelé. Na'á ne ta'ata'aki musie. Ne toe foki 'a Seisoni 'o laukonga. Na'á ne sio pē kia Keila mo Ma'ake. Mahalo na'a nau sai'ia foki 'i hono fai ha ngaahi me'a fakalongolongo.

'I he ho'atā ko iá, ne talanoa ai 'a Seisoni ki he Fine'eikí. Na'á ne pehē, "'Oku ou lau ha tohi 'i he 'aho kotoa pē 'i he mālōlō si'í. Ka 'oku va'inga soka 'a e tamaiki kehé."

"'Oku 'ikai ke kovi ia." Na'e malimali 'a e Fine'eikí. "Na'á ku pehē pē au 'i he taimi na'á ku ta'u tatau ai mo koé. 'O laukonga ma'u pē."

Na'e malimali foki mo Seisoni. Na'á ne sai'ia 'i he taimi na'á ne lau fakataha ai mo e Fine'eikí ha 'ū tohi.

Na'e pehē ange 'e Seisoni, "Na'á ku pehē ko au toko taha pē na'e 'ikai ke sai'ia he soká. Ka 'oku 'i ai mo ha ongo tamaiki kehe 'oku 'ikai ke na va'inga." Na'á ne

fakamatala ki he Fine'eikí fekau'aki mo Keila mo Ma'ake.

Na'e pehē ange 'e he Fine'eikí, "Mahalo pē te ke hoko ko hona kaungāme'a."

Ne kamokamo pē 'a Seisoni. "Mahalo pē. Ka 'oku 'ikai ke u 'ilo e me'a ke fakahoko mo kinauá."

Na'e pehē ange 'e he Fine'eikí, "Sai, 'okú ke sai'ia mo Keila he laukongá, ka ko e me'a ia 'okú ke fakahoko toko taha pē. Ko e hā mo ha toe me'a 'okú ke sai'ia ke fakahoko?"

Na'e pehē ange 'e Seisoni, "'Oku ou sai'ia 'i he veimaú. Pea 'oku 'i ai ha papa veimau 'i 'apiako."

Na'e pehē ange 'e he Fine'eikí, "Hmm. 'Ko e hā te ke lava 'o fai 'aki e papa veimau ko iá? Mahalo pē 'i he mālōlō si'í?" Na'á ne 'ai ke pehē 'oku ki'i fakakaukau ki ai.

Ne kata 'a Seisoni. "'Oku ou tui 'oku 'i ai ha'aku fakakaukau."

'I he 'aho hono hokó 'i he tā 'a e fafangú 'i he mālōlō si'í, na'e to'o 'e Seisoni 'a e seti veimaú. Na'á ne lue atu ki he tēpile kai na'e laukonga ai 'a Keilá. 'I he'ene (Keila) sio haké, na'á ne (Seisoni) puke hake 'a e me'ava'ingá. "'Okú ke fie kamata ha fe'auhi?"

Na'e pehē ange 'e Keila, "Mahalo pē. Ka 'okú ta toko ua pē."

Na'e pehē ange 'e Seisoni, "Ki'i tatali angé." Na'á ne lele kia Ma'ake, 'a ia na'e toe tangutu pē 'i he musie.

Na'e pehē ange 'e Seisoni, "'Ei, Ma'ake, 'Okú ke fie veimau? Te tau lava 'o kamata'i ha fe'auhi."

Na'e malimali 'a Ma'ake. Na'á ne pehē ange, "'Oku ou veimau mo 'eku tangata'eikí. 'Oku [lelei pē 'eku va'ingá].

"SAI IA!" Na'e malimali ange 'a Seisoni. "Ta 'alu 'o va'inga." ●

Na'e hoko 'a e talanoá ni 'i he Tunaiteti Siteití.